

23 ta' Gunju 1967

Inhallfin:

**S.T.O. Prof. Sir Anthony J. Mamo, O.B.E., C.St.J., Q.C.,
B.A., LL.D., President.**
**Onor. Prof. J.J. Cremona, B.A., K.M., LL.D., D.Litt.(Rome),
B.A. Hens.(Lond), Ph.D.(Lond), F.R.Hist.S., Viċi-President**
Onor. J. Flores, B.L. Can., LL.D.

Avukat Dottor Joseph Cassar nec

versus

Joseph Grech Marguerat

**Loghob tal-Azzard — Debitu — Azzjoni għall-fflas —
Ripetizzjoni ta' Pagament — Cheque — Casino**

L-awtorizzazzjoni tal-Gvern għall-loghob fil-Casino in bażi għall-Ordinanza numru XVI tal-1962 ma tidderogax għall-artikolu 1807 tal-Kodiċi Civili, imma biss jipprekludu id-debitur ta' debitu tal-loghob mill-jażżi għar-ripetizzjoni ta' dak li jkun ga hallas volontarjament.

Ir-rilazz ta' cheque għall-fflas ta' dejn tal-loghob ma jikkostitwixx pagament għall-finijiet tas-"soluti retentio" in konnessjoni mal-presenti kwistjoni imma biss mezz biez il-pagament jista' jgi konsegwit.

Il-Qorti, rat l-att taċ-ċitazzjoni quddiem il-Prim'Awla tal-Qorti Civili tal-Maesta Tagħha r-Regina li bih l-attur nomine wara li ppremetta (1) li l-kumpannija attriċi tat b'self lil-konvenut fi tliet okkażjonijiet f'Novembru, 1964 u f'okkażjoni oħra f'April, 1965, diversi somom ta' flus (jetons), kif jirizulta mill-iskritturi annessi maċ-ċitazzjoni u markati Dokumenti "A", "B", "C", u "D", komplessivament ammontanti għall-tmien mitt lira (£800) li minnhom ġew imħallsa mitt lira biss kif jidher aħjar mill-prospett ukoll unit maċ-ċitazzjoni u markat Dokument "E"; (2) li f'ħames okkażjonijiet oħra fl-istess xahar ta' Novembru, 1964, u fi tliet okkażjonijiet fl-istess xahar ta' April, 1965, ġew avanzati lill-konvenut diversi somom ta' "jetons" li għalihom il-konvenut hallas permezz ta' "cheques" miġbudin fuq Barclays Bank, D.C.O., pagabili "Cash" u ġirati mill-konvenut favur il-kumpannija attriċi liema cheques meta ġew sussegwentement ippreżentati lill-Bank imsemmi ma ġewx imsarrfa u liema "jetons" jamontaw għal valur komplessiv ta' elf u sitt mitt lira (£1600) li minnhom għandhom jitnaqqsu mija u ħamsin lira (£150) imħallsa akkont kif ukoll jitnaqqsu mitejn lira (£200) dovuti lill-konvenut mill-kumpannija attriċi bħala hlas ta' rebħ magħmul minnu, liema cheques

27 — Vol. LI, P.I, Sez.I.

gew annessi maċ-ċitazzjoni bħala dokumenti "F", "G", "H", "I", "J", "K", "L", "M", kif hu indikat fil-prospett ġià fuq imsemmi; u (3) li l-konvenut għalhekk għad għandu jhallas kif spjegat fuq is-somma totali ta' elf disa' mija u hamsin lira (£1950) — talab li għar-raġunijiet fuq imsemmija il-konvenut, premissi d-dikjarazzjonijiet meħtieġa u mogħti kull provvediment opportun, jiġi kundannat li jhallas l-imsemmija somma ta' elf disa' mija u hamsin lira (£1950), bl-imghaxijiet skond il-liġi u bl-ispejjeż kompriżi dawk tal-mandati ta' sekwestru u ta' impediment ta' safar kontra l-persuna tas-26 ta' Ottubru, 1965.

Rat in-nota tal-eċċezzjonijiet tal-konvenut li biha eċċepixxa li l-attur nomine m'għandux azzjoni biex jirreklama fis mislufin għall-logħob u dana skond l-art. 1807 u 1808 tal-Kodiċi Civili, u li għalhekk d-domandi huma infondati u għandhom jiġu respinti bl-ispejjeż.

Rat is-sentenza ta' dik il-Qorti tat-28 ta' Gunju, 1966 li biha taqgħet l-eċċezzjoni tal-konvenut fis-sens li, indipendentement miċ-ċirkostanza jekk is-somma mitluba fiċ-ċitazzjoni tux kollha relattiva għal self għall-logħob jew għal xi forma oħra ta' negozju konness mal-logħob bħala mezz ta' esekuzjoni tiegħu, tiddikjara li l-attur nomine m'għandux azzjoni għall-pagament ta' din is-somma u għalhekk illiberat lill-konvenut mill-osservanza tal-ġudizzju, salv kwalunkwe obbligu li huwa jista' jhoss quddiem l-unur u l-kuxjenza tiegħu stess, li fihom il-Qorti ma tistax tindaħallu, ordnat li l-ispejjeż stante in-novità u d-diffikoltà tal-każ jibqgħu bla taxxa, iżda d-dritt tar-Registru jibqa' għall-attur nomine, wara li kkunsidrat —

Omissis.

Rat in-nota tal-appell tal-attur nomine u l-petizzjoni tie-

ghu li biha talab illi l-imsemmija sentenza tiġi revokata billi tiġi milqugħa t-talba tal-appellanti nomine bl-ispejjeż taż-żewġ istanzi kontra l-appellat.

Rat ir-risposta tal-konvenut li biha appella inċidentalment mill-imsemmija sentenza u talab illi l-istess sentenza tiġi riformata billi tiġi mħassra kwantu għall-kap tal-ispejjeż li għandhom jiġu mħallsin mill-attur appellant nomine u billi tiġi konfermata fil-partijiet l-oħra kollha, bl-ispejjeż taż-żewġ istanzi kontra l-istess attur appellant.

Rat l-atti kollha tal-kawża, semgħat it-trattazzjoni u kkunsidrat —

Fuq l-appell prinċipali

Illi l-istrategija abilment adoperata mill-attur nomine f'dan l-appell hija tista' tgħid sostanzjalment fuq il-bażi ta' dik adoperata quddiem l-ewwel Onorabbli Qorti. L-appellant semma ukoll f'din l-istanza, iżda in vista tal-aħħar xhieda tal-appellat — pjuttost in subordine il-kwistjoni tal-possibbli differenza bejn l-ipotesi ta' provvista ta' fondi u dik tan-nuqqas ta' provvista ta' fondi għall-finijiet tal-konsiderazzjoni ta' cheque dizonorat bħala pagament u dan a sua volta għall-finijiet tal-legalment ammess "soluti retentio" ta' dak li gie volontarjament imħallas bħala debitu ta' loġħob, fil-każ li — dak li l-attur nomine lanqas ma jikkonċedi — l-akkwist ta' fixxi ("jetons") għall-loġħob jirrientra ġuridikament f'dawn it-termini.

Illi kwantu għall-kwistjoni, li reġgħet ġiet trattata fl-appell, jekk l-awtorizzazzjoni tal-Gvern għall-loġħob fil-Casino tidderogax "per se" għall-artikolu 1807 tal-Kodiċi Civili, din il-Qorti hi ta' fehma illi in bażi għall-Ordinanza No. XVI tal-1962 l-affermattiva mhix ġustifikata.

Għalkemm il-preċedenti f'pajjiżi oħra jistgħu jkunu ukoll ta' xi għajna, b'danakollu s-soluzzjoni ta' din il-kwistjoni tiddependi essenzjalment mit-terminu tal-Ordinanza XVI tal-1962 u l-interpretazzjoni li tingħata lid-disposizzjonijiet tagħha.

Id-disposizzjonijiet ta' dik l-Ordinanza verament rilevanti għar-risoluzzjoni tal-kwistjoni huma dawk tal-Artikoli 4 u 5. L-ewwel wieħed jgħid: "Subject to the provisions of section 7 of this Ordinance, where a licence has been granted under section 3 of this Ordinance, then notwithstanding the provisions of any other law, it shall be lawful during the continuance of such licence (a) for the person to whom such licence has been granted, or for any person to whom such licence has been lawfully assigned in accordance with the terms and conditions thereof, to permit the use of the premises specified in the licence as a kursaal for the playing therein by persons over the age of eighteen years of such games of chance for money or money's worth and for such maximum stakes as may be specified in the licence and to encourage the playing therein by such persons of any such game for any such stake; and (b) for any persons over the age of eighteen years to take part therein in any such game played for any such stake." L-artikolu segwenti jgħid: "Subject to the provisions of section 7 of this Ordinance, where a licence has been granted under section 3 of this Ordinance, the provisions of section 1810 of the Civil Code shall not, during the continuance of such licence, apply to such games, played in the kursaal for such stakes, as are referred to in section 4 of this Ordinance." Ir-riferenza f'kull waħda minn dawn id-disposizzjonijiet għall-artikolu 7 tal-istess Ordinanza hi spjegata mill-fatt illi fis-subartikolu (2) tiegħu jingħad li d-disposizzjonijiet fuq riportati ma jibqgħux japplikaw jekk f'xi żmien id-disposizzjonijiet tas-subartikolu (1) ta' dak l-artikolu (li jipprovdi għall-ċerti

obligi tal-"licensee") ma jgħux osservati.

Fil-petizzjoni tiegħu tal-appell l-attur qal illi l-ewwel Onorabbli Qorti waslet għall-konklużjoni għalih avversa fuq din il-kwistjoni billi sostniet illi l-ligi speċjali li tawtorizza l-logħob fil-Casino ma dderogax għall-ligi ċivili generali imma biss għall-ligi kriminali fis-sens illi d-dirigenti u l-ġokaturi ma jibqgħux iżjed passibbli ta' prosekuzzjoni. Iżid jgħid l-istess appellant illi jkun verament assurdu li fil-waqt li l-legislatur jillegalizza l-logħob immexxi taht ċerti kondizzjonijiet f'ċerti postijiet, mill-banda l-oħra jinnega l-validità ta' obligazzjonijiet naxxenti mill-istess logħob hekk awtorizzati. Waqt li huwa veru, ikompli jgħid, li l-maġġoranza tal-ġurisprudenza u dottrina aktar moderni tal-jani jsostnu tezi diversa fis-sens li l-awtorizzazzjoni tal-logħob ma tidderogax għad-dinieg ta' azzjoni komminat mid-dritt ċivili generali, jikqa' l-fatt li hemm tant awturi kemm sentenzi ta' tribunali tal-jani li sostnew it-tezi tal-appellant.

Dan l-aħhar rifless jirrikollega ruħu mal-argument desunt mill-attur appellant mill-artikolu 1811 tal-Kodiċi Ċivili tagħna, li għar-rigward tiegħu din il-Qorti ma ssib xejn utili x'izzid ma dak li irrilevat l-ewwel Onorabbli Qorti fis-sentenza appellata.

Kwantu għall-artikoli 4 u 5 tal-Ordinanza fuq imsemija din il-Qorti jidhrilha li hi korretta l-konklużjoni ta' l-ewwel Onorabbli Qorti fis-sens li l-awtorizzazzjoni kontemplata fl-istess Ordinanza għandha l-effett biss li tirrimovi s-sogġezzjoni għas-sanzjonijiet penali stabbiliti għal-logħob tal-azzard imma ma tinċidiex fuq ir-raguni privatestiku tal-logħob flief sal-limiti biss ta' deroga għall-artikolu 1810 tal-Kodiċi Ċivili: Mill-bqija r-"ratio" li tiġġustifika l-karenza ta' tutela ġuridizzjonali ċivili f'każ ta' logħob in generali fl-fehma tal-Qorti tissussisti.

Ghandu jiġi osservat illi l-artikolu 1807 et seq. tal-Kodiċi Civili ma jipprojbux il-logħob u lanqas jirrenduh per se illegali imma biss, in generali, jipprivaw il-kreditu naxxenti minnu minn azzjoni. Għalhekk il-kliem fl-artikolu 4 "notwithstanding the provisions of any other law" ma jidhrux li setgħu kienu kontrapposti almenu direttament għal dawk l-artikoli tal-Kodiċi. Però kieku l-imsemmija Ordinanza waqfet biss fl-artikolu 4 seta' kien ikun hemm dubju favur it-tezi tal-appellant. L-ewwelnett b'dak l-artikolu gie dispost li meta tingħata liċenza taħt l-artikolu 3 tal-istess Ordinanza "it shall be lawful" li jsiru l-*hwejjeġ* hemm kontempjati. Il-kelma "lawful" almenu f'ċerti kontesti tista tisser mhux biss "permitted" iżda anki "supported by the law" jew anki "legally enforceable". Talvolta għalhekk kien ikun jista' forsi jingħad illi meta hemm liċenza, il-logħob awtorizzat minnha għandu jkollu tutela ġurisdizzjonali. Inoltri l-iskop jew "ratio" tad-disposizzjonijiet tal-Kodiċi Civili speċjalment in kwantu jieħdu l-azzjoni lill-kreditu ta' flus avanzati għal-logħob, huwa li dan ma jiġix inkoraġġit. Imma skond l-artikolu 4 tal-Ordinanza fuq imsemmija t-titolari tal-liċenza huwa fakoltat anki li jinkoraġġixxi fit-terminu tal-liċenza l-logħob liċenzjat. B'dan il-mod kien ikun jista' forsi jingħad illi r-raguni jew l-iskop tal-artikolu 1807 tal-Kodiċi Civili gie newtralizzat almenu għal dak li jirrigwarda krediti tat-titolari tal-liċenza għal flus avanzati biex jinkoraġixxi l-logħob, u jekk spiċċa l-iskop ta' dik id-disposizzjoni għandu jitqies li spiċċat ukoll l-applikazzjoni tagħha: "cessante ratio legis cessat et ipso jus".

Iżda fil-fehma tal-Qorti ebda waħda minn dawn l-inferenzi ma tista' tagħleb dik, irresistibili, derivanti mill-artikolu 5 tal-Ordinanza. Kif irrilevat l-ewwel Onorabbli Qorti kieku dan kien l-iskop tal-legislatur, jiġifieri li jidderoga għall-Kodiċi Civili in generali, mhux spjegabbili għaliex f'dak l-artikolu li qieghed jittratta speċifikament dwar il-Kodiċi

Civili jassemma biss l-artikolu 1810. Dak l-artikolu ta' l-Ordinanza hu rivolt biex jirrilassa r-rigur tat-trattament li d-dritt civili tagħna jadotta għal-logħob u espressament illimitata dan ir-rilassament għal deroga għad-dispost tal-artikolu 1810 tal-Kodiċi Civili. Kieku l-legislatur ried verament jestendi dan ir-rilassament kien bla dubju jagħmlu billi jestendi r-riferenza espressa għall-disposizzjonijiet oħra tal-Kodiċi Civili. Dan hu każ fil-fehma tal-Qorti fejn konkluzjoni diversa (wassa) għas-sostituzzjoni tal-interpreti għall-legislatur stess. In-natura stess ta' deroga għal-liġi generali f'termini espressament limitati timponi b'mod effikaċi r-raġonevolezza tal-proposizzjoni illi mhux presumibbli li l-legislatur ried li għar-rigward tal-Kodiċi Civili jaffettwa miżura importanti generali mingħajr ma jfisser din ir-rieda espressament.

Is-sistema adottat fil-Kodiċi għar-rigward tal-logħob hu manifestament aktar strett u rigoruż minn dak tal-Kodiċijiet franċiż u taljan li servew ta' modell għal-legislatur patriju in kwantu partikolarment minflok ma jikkonċed (bħal kodiċijiet franċiż u taljan u anki, fost oħrajn, il-Kodiċijiet estensi, albertin u naplitan) l-irripetibilità da parti tat-tellief tal-ħlas minnu volontarjament magħmul, jissanzjona espressament fl-artikolu 1810 (li ma jsib korrispondenza fl-ebda wieħed mill-Kodiċijiet fuq imsemmija u jidher li gie meħud mit-tiċiniż) ir-ripetibilità tal-ħlas magħmul mit-tellief u dan permezz ta' interpellazzjoni b'atti għudizzjarju fi żmien xahrejn. Kien għal din id-disposizzjoni, ta' rigur eċċezzjonali fil-konfront tas-sistemi oħrajn fuq imsemmija, illi l-legislatur issa bl-Ordinanza jidher li ried u, fil-fehma tal-Qorti, fil-fatt idderoga, biex ma jiffrastornax irraġonevolment il-logħob minnu stess awtorizzat fil-Casino, mingħajr però ma jidher li ried jinċidi ulterjorment fuq ir-regim privatistiku tal-logħob.

Illi b'hekk għar-rigward ta' dan ir-regim il-legislatur

zamm "media via" u gie sostanzjalment rigward il-logħob, liċenzjat fuq il-pjan tas-sistemi l-oħrajn li kienu servew ta' modell għall-Kodiċi Civili tagħna. Hu risaput li l-logħob (bħall-imħatri, li l-ligi tagħna tikkunsidra konguntament) jirrappreżenta l-grad estrem tal-aleatorjetà u mill-punto di vista tal-ordni pubbliku (nehhi dak li jikkontribwixxi għaddestrezza u l-eżerċizzju tal-ġisem) jippreżenta gravi perikoli għas-soċjetà bl-allettament ta' qliegħ faċli li mbagħad gie li jwassal għad-dilapidazzjoni ta' patrimonji sħaħ. Il-logħob hu attivita sterili li bih wieħed ifittex li jkseb il-ġid tal-ieħor mingħajr ma jipparteċipa fil-produzzjoni. Anki meta jkun penalment leċitu, tonqos fil-logħob dik il-funzjoni soċjali li jiġġustifika t-tutela ġuridika tar-rapport. Fil-każ preżenti l-ligi ġdida issottraiet għas-sanzjonijiet penali l-logħob organizzat fil-Casino u rrimuoviet ukoll dak li hu fil-kamp tad-dixxiplina privatestika generali element komparativament eċċessiv ta' repressjoni li dehrilha inkonsistenti mal-liċenza għall-logħob awtorizzat; però xorta, konsona mal-prinċipji generali ta' Kodiċi, il-ligi l-ġdida ma irravvizatx fil-logħob ankorkè liċenzjat interess addirittura denn ta' tutela ġuridika, u m'hemm xejn inkonsistenti f'dan il-kontenn. Tant għandu qawwa l-prinċipju informativ tal-ligi tagħna f'din il-materja illi anki għar-rigward tal-logħob li jiġġenera azzjoni (artikolu 1808 Kodiċi Civili) il-Qorti hi fakoltata li tirriduċi t-talba meta l-posta tidhrilha eċċessiva.

Mill-premess fil-fehma tal-Qorti jemerġi illi waqt li d-debitur ta' debitu ta' logħob (logħob awtorizzat bl-imsem-mija Ordinanza XVI/62) hu prekluz milli jaġixxi għar-ripetizzjoni ta' dak li jkun għa hallas volontarjament, salv talvolta il-każ ta' dolo u frodi fl-istess logħob, il-kreditu għall-logħob jew għal self għal-logħob għadu xorta sprovvist b'azzjoni, salv naturalment li d-debitu jekk ma jorbotx fid-dritt jitqies mill-interessat li jorbot fl-unur.

Kwantu għat-tieni aggravju, l-appellant jirravvjaħ fid-deċiżjoni tal-ewwel Onorabbli Qorti illi l-obbligazzjoni assunta mill-appellat lejn l-appellant kontra s-sovvenzjoni ta' "jetons" għal valur ekwivalenti hi debitu tal-logħob u bħala tali sprovvista b'azzjoni. Jigi osservat illi, taħt dan il-kap tal-appell, l-appellant ma jressaq ebda aggravju għar-rigward tas-somma ta' £800 li, kif hu stess indika fiċ-ċitazzjoni u fid-dokumenti annessi magħha, ġew minnu avanzati lill-appellat b'titolu espressament ta' self u li minnha l-appellat hallas £100 akkont. Kif jidher mill-iskritturi eżibiti, parti minn dawn il-flus ġew avanzati lill-appellat in kontanti u parti f'"jetons": fiż-żewġ każi però bħala "loans". Fuq l-assunt, kif ritenut hawn fuq, illi l-artikolu 1807 tal-Kodiċi Ċivili hu applikabbli anki rigward il-logħob li jsir fil-Casino, dan il-kreditu tal-appellant hu testwalment kolpit mis-subartikolu (2) ta' dak l-artikolu li jinnega l-azzjoni għar-rimbors ta' self magħmul għal-logħob fiċ-ċirkostanzi hemm imsemmija. Jidher mix-xhieda tal-appellat, li evidentement kien frekwentatur assidwu tal-Casino u magħruf bħala tali mid-dirigenti, illi s-self sar għal-logħob u fiċ-ċirkostanzi — ma jidhirx li jista' jigi dubitat — b'konozzenza tal-appellant.

L-ilment tal-appellant taħt dan il-kap tal-appell jirrigwarda is-sovvenzjoni tal-"jetons" b'valur ta' £1450 li hu għamel lill-appellat kontra l-emissjoni ta' cheques li eventwalment ma ġewx onorati. Is-sottomissjoni tal-appellant sostanzjalment hi dupliċi u cioè (i) illi l-kreditu tiegħu derivanti minn dik l-operazzjoni mhux "kreditu tal-logħob" jew self għal-logħob kif kontemplat fis-subartikolu (2) tal-imsemmi artikolu 1807 tal-Kodiċi Ċivili u (ii) alternattivament li bl-emissjoni taċ-cheques l-appellat hallas id-dejn u l-appellant għandu d-dritt jinvoka s-"soluti retentio" in bażi għaċ-cheques.

Logikament jidher illi t-tieni kwistjoni għandha tigi

kkunsidrate fl-ewwel lok. Infatti jekk ir-rilaxx ta' cheques jikkwivali għall-pagament, kif jgħid l-appellant, allura l-appellat ma jkunx jista' jinvoka d-"denegatio actionis" billi f'din l-ipotesi l-valur ta' cheques jitqies appropriat għall-patrimonju tal-appellant u l-appellat ma jistax jinvoka r-ripetizzjoni. F'din l-ipotesi ma jkunx iżjed importanti li wiehed jiddeċidi x'inhil eżattament in-natura tal-kreditu tal-appellant.

Fuq din l-ewwel kwistjoni l-Qorti taħseb li għandu jiġi fl-ewwel lok osservat illi l-appellant innifsu fl-ċittazzjoni qed jippostula li pagament ma sarx. Jekk wiehed janalizza sewwa t-terminu ta' ċittazzjoni wiehed jinduna illi l-azzjoni eżerċitata mill-appellant mhix bażata fuq iċ-cheques bħala titolu awtonomu tal-kreditu pretiż minnu imma hi bażata fuq ir-rapport fundamentali li sar bejn il-partijiet konsistenti fis-sovvenzjoni ta' "jetons" li l-valur tagħhom għadu ma tħallasx.

F'it-tieni lok però l-Qorti jidhrilha li r-rilaxx ta' cheque rigward dejn ta' loġħob (asumendo għalissa illi fil-każ preżenti si tratta ta' dejn ta' loġħob) ma jikkostitwix pagament għall-finijiet tas-"soluti retentio" in konnessjoni mal-preżenti kwistjoni imma biss mezz biex il-pagament jista' jiġi konsegwit. Tidher li hi prevalenti dottrina u ġurisprudenza taljana (u jerga' jingħad li qed issir riferenza għal din id-dottrina u ġurisprudenza għax id-disposizzjonijiet tal-Kodiċi tagħna jaqblu in generali ma' dawk tal-Kodiċi taljan tal-1865) illi l-pagament kapaċi li jservi ta' fundament għas-"soluti retentio" għandu jkun effettiv ossija għandu jikkonsisti fil-"praestatio cuius quod debetur" mentri r-rilaxx ta' cheque huwa biss promessa ta' hlas. Hu veru illi fil-lingwaġġ komuni hi spiss affermata l-ekwivalenza bejn iċ-cheque u l-flus iżda ġuridikament hemm differenza bejn hlas u l-ghoti ta' ordni għall-hlas. Dan jingħad s'intendi fir-relazzjoni tat-

traent fil-konfront tal-"payer" u mhux fil-konfront ta' terz possessor ta' buona fede.

L-appellant però insista fil-petizzjoni tal-appell li ghandha ssir distinzjoni bejn il-każ fejn ikun hemm provvista ta' fondi u l-każ fejn ma jkunx hemm. Bhalta fatt issa rrizulta mill-aħħar xhieda tal-appellat u d-dokumenti bankarji minnu prodotti illi meta hareġ iċ-cheques ta' Novembru 1964, kellu fil-Bank £254.14.1. biss, li minnhom £100 thallsu fuq cheque li hu kien hareġ anterjorment u, kif zied ukoll jghid, lill-istess Casino u kwantu għaċ-cheques emessi f'Mejju, 1965, dak iż-żmien kellu biss il-Bank £1.1.3. Għalhekk is-sottomissjoni tal-appellant f'dan ir-rigward tista' biss tinterezza dawn is-somom esigwi mill-ammont kollu minnu reklamati.

Issa hu veru li jidher li d-dottrina u ġurisprudenza franċiżi akkordaw azzjoni għall-kreditu ta' loġhob meta l-provvista tal-fondi giet nieqsa wara l-emissjoni taċ-cheque (ara Planiol et Ripert, *Traité Pratique de Droit Civil Français*, Tome XI, p. 559, para. 1209). Izda apparti milli din il-veduta mhix la paċifika u lanqas ġenerali (ara Aubry et Rau, *Droit Civil Français*, 6me edition, 1951, Tome VI, p. 108, para. 386, u Mazeaud et Mazeaud, *Leçons de Droit Civil*, 1963, Tome III, p. 1262, para. 1618), jidher illi hu fatt li dik il-veduta tirpoża fuq il-proposizzjoni illi l-emissjoni taċ-cheque topera ċ-ċessjoni jew it-trasferiment tal-provvista. Fid-dottrina u ġurisprudenza almenu prevalenti tal-jani dik il-veduta mhix segwita appuntu għaliex fl-ordinament ġuridiku tal-jan tonqos dik il-bażi tagħha u din il-Qorti jidhrilha li l-istess għandu jingħad għall-ordinament ġuridiku tagħna.

Tibqa' għalhekk l-ewwel kwistjoni fuq imsemmija jekk cioè l-kreditu vantat mill-appellant hux kolpit biċ-dinieg tal-azzjoni kontenut fl-artikolu 1807 tal-Kodiċi Civili. Fuq din

il-kwistjoni, jekk l-avvanz ta' "jetons" jitqies kif jikkonten-
di l-appellat bhala self, is-soluzzjoni avversa għall-appel-
lant temerġi testwalment mis-subartikolu (2) tal-imsemmi
artikolu.

Il-kwistjoni tan-natura ġuridika tas-sovvenzjoni ta'
"jetons" kontra l-emissjoni ta' cheque tidher li hi kontro-
versa fid-dottrina u ġurisprudenza tal-ġan. Hemm indubja-
ment awturi li jsostnu t-teorija avvokata mill-appellant fis-
sens illi da kin-negozju ġuridiku jekwivali għall-kompra-
vendita. Hemm però wkoll dottrina u ġurisprudenza li ira-
vizaw li-operazzjoni kuntratt ta' mutwu kombinat ma' de-
pożitu ta' cheque bhala garanzija tar-restituzzjoni.

Din il-Qorti jidhrilha illi għall-finijiet ta' din il-kawża
in'għandhiex għalfejn tippronunzja ruhha definittivament
fuq din il-kwistjoni u dan għaliex anki jekk l-operazzjoni
titqies bhala xiri u bejgħ u l-pretenzjoni tal-appellant titqies
li tikkonsisti fi kreditu għall-ħlas tal-prezz, dak il-kreditu
hu xorta waħda kolpit mid-"denegatio actionis" in bazi għas-
subartikolu (1) tal-artikolu 1807 fuq imsemmi bhala kreditu
tal-logħob.

Ga gie aċċennat aktar il-quddiem illi l-Kodiċi Civili tagħ-
na hu wisq aktar restrettiv rigward il-logħob mill-kodiċijiet
li in generalni servewh ta' mudell. Il-Kodiċi tagħna mhux biss
ipprova li-artikolu 1810 għar-ripetizzjoni ta' somma mit-
lufa fil-logħob mentri l-kodiċijiet l-oħra għall-kuntrarju jir-
rikonoxxu l-irreprebità ta' dawk is-somom imħallsin volon-
tarjament, iżda talli wkoll, biex inehhi kull dubju li kien
hemm taht il-kodiċijiet franċiż u taljan dwar il-portata tal-
lokuzzjoni "debitu tal-logħob" u partikolarment dwar jekk
avanzi ta' flus magħmulin għal-logħob jew għall-ħlas ta'
logħob jirrientrawx f'dik il-lokuzzjoni, inserixxa z-żewġ
disposizzjonijiet espressi kontenuti fis-subartikolu (2) tal-

imsemmi artikolu 1807. U biex zgur ma jkunx hemm evazzjoni ta' l-istess disposizzjonijiet ta' l-artikolu 1807 tied ukoll l-artikolu 1809 li bih iddispona li kwalunkwe ftehim magħmul biex jinharbu dawk id-disposizzjonijiet ikunu nulli.

Il-Qorti taħseb illi minn dan kollu hi legittima l-konklużjoni illi l-Kodiċi ried jallarga u jagħti tifsir estensiv lill-kliem "debitu tal-logħob" kontenut fl-ewwel parti tal-imsemmi artikolu 1807 b'mod li dak il-kliem għandu jitqies li jikkompren di kull debitu li għandu kawża mil-logħob jew il-logħba bħala skop u hu funzjonalment kollegat miegħu. Il-Qorti tifhem illi s-sinjifikat l-aktar ovvju u l-aktar strett tal-kliem "debitu tal-logħob" hu dak li jirrigwarda relazzjonijiet bejn ir-rebbieħ u t-tellief jew insomma bejn dawk li immedjatament jieħdu parti fil-logħob stess f'posizzjoni kuntrarja wieħed għall-ieħor, mentri fil-każ prezenti jidher mixxhieda ta' Dottor Cassar illi jista' jkun li għal xi parti mill-"jetons" avanzati lill-appellat hu ma kienx qed jilgħab "kontra" u talvolta ma tilifx direttament mal-appellant bħala l-bank imma ma' gokaturi oħrajn fil-"baccart". B'danakollu, però, meħud kif intqal rigward tal-ispiritu u intenzjoni tal-Kodiċi deżunti mid-disposizzjonijiet tiegħu, il-Qorti hi ta' fehma illi fiċ-ċirkostanzi tal-każ prezenti l-kreditu pretiż mill-appellant kien talment konness mal-logħob in kwantu derivanti mill-fornitura ta' "jetons" għall-finijiet u bħala mezz tal-logħob li għandu jitqies bħala kreditu tal-logħob anki jekk il-logħob stess jew xi parti minnu ma sarx direttament bejn l-appellat u l-appellant bħala biskazzier.

Għal dawn il-motivi l-Qorti ma jidhrilhiex li l-appell tal-attur jista' jiġi milqugh.

Bis-sentenza appellata l-appellat gie biss liberat mill-osservanza tal-gudizzju. Strettament, għaladarba l-ewwel Onorabbli Qorti waslet għall-konklużjoni ta' l-appellant ma

kellux azzjoni għall-hlas mitlub, li fi kliem iehor ifasser illi l-appellant m'għandux dritt skond il-ligi li jitlob dak li talab, il-konsegwenza kelliha tkun iċ-ċaħda tat-talba fil-meritu. Izda billi fuq dan il-pont m'hemm ebda appell da parti tal-konvenut u fuq l-appell tal-attur il-posizzjoni tiegħu stess ma tistax issir aghar, dak id-dispositiv tas-sentenza appellata ma jistax jiġi varjat.

Għall-motivi premessi l-Qorti tiddeċidi billi tiċhad l-appell tal-attur u tikkonferma s-sentenza appellata iżda l-ispejjeż anki tal-appell jibqgħu minghajr taxxa u d-dritt tar-registru jiġihallas mill-appellant.

Ikkunsidrat —

Fuq l-appell inċidentali

Illi dan l-appell tal-konvenut hu ċirkoskritt għall-kap ta' l-ispejjeż u hu bażat fuq l-assunt li "l-kontestazzjonijiet deċiżi mill-ewwel Qorti mhumiex godda għaliex kemm il-ligi kif ukoll il-gurisprudenza kostanti kemm ta' dawn il-Qrati kif ukoll dawk esteri jaqblu mat-teżi sottomessa mill-konvenut appellat." Mill-premess kollu għandu jidher ċar li din hi "oversimplification".

Għal dawn il-motivi l-Qorti tiddeċidi billi tiċhad l-appell inċidentali tal-konvenut u tikkonferma fuq dan il-kap ukoll is-sentenza appellata bl-ispejjeż ta' dan l-appell kontra l-konvenut.

